



రైళ్ళు ఆలస్యంగా వస్తున్నాయని, ప్రభుత్వానికి ఫిర్యాదు చెయ్యడం, ప్రతికలకి వాయడం, చాలామందికి ఈ రోజుల్లో పరిపాటైపోయింది. వీరి మొఱ్ఱ ఆలకించే కాబోలు, ఆలస్యమవకుండా అతివేగంగా రైళ్ళని కొన్నింటిని ప్రభుత్వం పడుపుతోంది. ఈ రైలు, కాస్తంత ఆలస్యంగా వస్తే బాగుండునా బాబూ నుకొనే సందర్భాలు నే నెరుగుదును. ఎవరో చాలామందిది చివరి ఘడియల రకూ తెమలని స్వభావం. తరతరాలుగా వస్తున్న ఆధ్యాత్మిక చింతన ఇందుకు తవరకూ కారణమో నే చెప్పలేను. ఎవరికి 'ఈ రైలు తైముకి వచ్చేడిసింపిటి!' అన్న ధీమా జోడైంది. భారములు ఉదారస్వభావులు; దయా దాక్షిణ్యలు కలవారు. టిక్కెట్టుకొనే తైము, బెడ్డింగ్ నెత్తినెట్టుకుని కదిలిపోతున్న జెన్ వైపు పరుగెడుతుంటే గమనించిన

ఇంజన్ డ్రైవరూ, గార్డు, కనికరించి రైలుని ఆపుచెయ్యరా ఏమిటి!

ఆ స్టేషన్ లో వొకరైలు దిగి, మరో రైలు లెక్కాటి. నే ఎక్కవలసిన రెండోరైలు పదినిమిషాల్లో వచ్చేస్తుంది. బ్రిడ్జిమీదుగా వెళ్ళి అవతల ప్లాట్ ఫారమ్ చేరుకుంటే కాని మంచి కాఫీ దొరకదు. ఒక్క పావు గంట ఆలస్యంగా వస్తే బాగుండును రైలు. పావుగంటంటే నాకు కయం. ఓ కథ జ్ఞాపకం వస్తుంది. ఒకరోజు, వొక స్టేషన్ కి పావుగంట ఆలస్యంగా వచ్చిందిట రైలు. 'ఏమిటండీ రోజూ గంట ఆలస్యంగా వచ్చింది; యీ వేళ పావుగంట ఆలస్యంలో సరిపెట్టుకుందే' అని ప్లాట్ ఫారమ్ వై నిరీడిస్తున్న యాత్రికులు ప్రశంసించారట. 'ఎవ్వు, ఇది నిన్నటి రైలు,' అన్నారుట. అట్లాంటి పావుగంట కావనుకోండి. నే కోరిన ఆలస్యం డ్రిడ్జిదాటి కాఫీ తాగి రావాలి; వీలైతే అక్కడి స్టాల్ లో పున్న పుస్తకాలు, పత్రికలు చూడాలి. వీనికి తగినంత ఆలస్యంగా వస్తే చాలు. ఇంకేమీ అడగను.

నా ప్రార్థన వృధాపోలేదు. రైలు గంట ఆలస్యంగా వస్తూండని ప్రకటించారు. అట్లాంటప్పడే దేముడున్నాడనుకుంటూవుంటాం. అమ్మయ్య అనుకుని డ్రిడ్జిదాటి అవతల ప్లాట్ ఫారమ్ చేరుకున్నాను. కాఫీ పుచ్చుకోడం ఐంది. రైలు ఆలస్యంగా వస్తూండని తెలిసి కాబోలు, పుస్తకాల స్టాల్ వాడు కట్టదుకాణం వెరవలేదు. ప్లాట్ ఫారమ్ వై పచార్లు సాగించాను. ప్లాట్ ఫారంలో నేను ఉంటుండనుకున్నంత అలజడిలేదు. ఉదయం తొమ్మిది కావొస్తున్నా, సూర్యుడు కూడా ఆకాశంలో బద్ధకంగా కదులుతున్నాడు. మేఘాలు, రెండు మూడు, వొళ్లు విరుచుకుంటూ వొకమూల పడివున్నాయి. ప్లాట్

ఫారమ్ వై చెత్తాచెదారం తుడిచి బాగు చేస్తున్నారు. ఎఱ్ఱగా దుమ్ము, టీ దుకాణం పొగతో కలిసి, వైకి ఏ దిక్కున పోవాలో తెలియక, మనుషుల్నే కవ్విస్తోంది. నలుగురైదుగురు పక్కలు సర్దుకుంటున్నారు. డ్రైర్యం చేసుకుని కొన్ని కాకులు, తింటున్న వారిచుట్టూ మూగుతున్నాయి. కూలీలు పాగాలు చుట్టుకుంటున్నారు. టిక్కెట్లాయన టీ త్రాగుతున్నాడు. నే దిగిన రైల్లో ఎరుగున్న నాలుగైదు మొహాలు, దేన్నో వెదుకుతూ, తిరుగుతున్నాయి. ప్లాట్ ఫారమ్ వై ఒక వొక బుల్లి ప్రపంచం. మనిషి దుస్తులు, వైఖరిని బట్టి, ఎవరెవరు, ఏ ఏ పనిలోవారో ఊహించడంతో కాలక్షేప మైపోయింది. ఆ ఎఱ్ఱపాగా ఆయన, పుగాకు వ్యాపారి; బుష్ కోటబాయి, కాలేజీ విద్యార్థి; దిగులుగావున్న వ్యక్తి - జబ్బుగా పున్న స్త్రీ శర్త, నాతో రైలు దిగిన దంపతులే. ఆ మాసినకోటు ఆసామీ, కోర్టు గబ్బిలం; పంచికట్టు, పొడుగు చేతుల చొక్కా, పంచీలో మణిచి బెట్ట బిగించినాయన క్లార్కు. బోయ్ మంటూ నా ముందుగా నాలుగు కుక్కలు, వొకదాన్ని వొకటి తరుముకుంటూ వెడుతున్నాయి. ఆ ముందుదే ఆడది కాబోలు. వెనక తరుముతున్న వాటిని తప్పించుకుని పరుగెడుతూంది. వెనకబడ్డ రైలు కిక్కలూ, కొట్లాడుకుంటూ, బలాబలాలు తేల్చుకోడానికి మరో దిక్కున పోతున్నాయి. ఇంకా పుస్తకాల స్టాల్ వెరవలేదు. ప్లాట్ ఫారమ్ దాటి చివరకొచ్చే శాను - వడిణపు దిక్కు. కాస్త దూరంగా చెట్లున్నాయి. దానింద ఏదో తింటూ కూర్చున్నాడు ముష్టివాడు. ఖాళీ అయిన గోనిసంచి పరుచుకున్నాడు. ఏదో తాగుతున్నాడు, అల్యూమినియమ్ గ్లాసుతో. టీ నీళ్ళు.



ఇటు తిరిగాడు. అవును, ఇందాక నాతో రైల్లో దిగిన ముష్టాడే. వాడి పాడ్ క్వార్టర్స్ ఈ ప్లాట్ ఫారమ్ చివరి చెట్టు. అవును వాడే. వయస్సు యాభై వుండొచ్చు. నెరిసి, ఎడమెడంగా వూడుతూ, వుంటూ ఎదిగిన గెడ్డం-కళ్లు నన్నం, కాని చూపు తీడణం; నెత్తిన పాగా; మోకాళ్ళ మీదికి లాగి మడిచి కట్టిన పంచీ; పైన కంఠలు కుట్టిన తువ్వాలు. మనిషిమనిషి దగ్గరకూ వొచ్చి, వికృతంగా విన్యాసం చేసి, మొహం అదోలా పెట్టి యాచించ లేదు. ఒకటి రెండు పాటలు పాడాడు. అని పాతపాటలే - ఏమి జన్మం, ఏమి జీవితం - ఈ మాయకాయం - అన్నది. రైలు నడుస్తుంటే, పట్టాలమీద పెట్టి చేసే చప్పుడు, వాడి పాటకి లయ, క్రమం ఇచ్చి, దీనమైన వాతావరణాన్ని నెలకొల్పుతుంది. వాడు పాడిన కాసేపు, రైల్లో మాట్లాడుకునే బృందం మాటలు నిలుపుజేస్తారు; ఇంతేకదా జీవితం అనుకుంటారు. ఈ శరీరం, ఈ సంపద, ఈ సుఖాలు - అన్నీ మాయ. ఇందులో ఏ వొక్కటి మనతో రాదు. ఎందుకీ తాపత్రయం? ఉన్నదాంట్లో కాస్త ఈ ముష్టాడికిస్తే నేం? అంతా తలో వైసా పడేస్తారు యాత్రికులు. వైసాలు, చిల్లర వుంటే సరే; లేనివారికి చిల్లర వాడే ఇస్తాడు. వాడి వద్దనుండి చిల్లర తీసుకోడం కొందరికి చిన్నతనంగా వుంటుంది ఎందుకో. నాకూ అంతే. పదిపైసల బిళ్ళ పడేశాను. ఇచ్చి నదికాస్తా పుచ్చుగుని, పాట నిలుపుచేసి, తలుపుదగ్గరికి పోయి నిలబడతాడు వీడు. కొంద రల్లాకాదు. ఇవ్వకపోతే, 'ఎందుకివ్వరూ? మీ రివన్నీ మూట గట్టుకు పోతారా? ఇదంతా శాశ్వత మనుకుంటున్నారా?' మొదలైన ప్రశ్నలు - చిత్రగుప్తుడు అడగవల్సినవి - అడిగేసి, రొకాయించి, యమధర్మరాజు ప్రతినిధికిమల్లే, వేధించుకు తింటారు.

వీడల్లాకాదు. ముష్టివాళ్లలో కాస్తంత

వెద్దమనిషి. నిరుద్యోగం, బీదతనం లేకుండా రూపులేకుండా మాపేస్తా మని ప్రభుత్వాలు కంకణం కట్టుకు కూర్చుంటాయని నే నెరుగుదును. ఐనా, ఇట్లాంటి ముష్టివాళ్ళు సమాజంలో కొంద రుండా లంటాను. వాళ్ళవల్ల ఏ ఉపకారం జరిగినా జరక్కపోయినా, ఇతరులు తమ ఆధిక్యతని ప్రకటించుకునేందుకు వీరు ఉపకరిస్తారు. కోడలు ముష్టి వెయ్యనంటే, ఆ ముష్టాడిని వెనక్కి పిలిచి, 'వెయ్యననేం దుకు అడవెత్తి - ఈ ఇంటి యజమాను రాల్ని నేను - నే వెయ్యను, పో' అన్న అత్తగారి అధికార సామ్రాజ్యంలో ప్రధమ పౌరుడు ముష్టివాడు. తెలివోనుడై రెక్క రీలో వాడిపేరు వెయ్యనక్కర్లేదు. ప్రపంచంలో ముష్టివాళ్ళ జాబితా వేస్తే, ఇందువల్ల, ఎన్నివేల రీముల కాగితాలు, అచ్చు అడకాలు, పొదుపు చేసుకుంటున్నామో, భోగట్టా లేదు. వాడు నమస్కారం పెడితే, మనం తిరిగి నమస్కారం పెట్టనక్కర్లేదు. ఆలయాని కెళ్ళినప్పుడు గాని దైవంగురించి పట్టించుకోని జనంలో కాస్తోకూస్తో ఆధ్యాత్మిక చింతన కలగజేస్తాడు వీడు. ఏమి జన్మం? ఏమి జీవితం? మనం అడుగవల్సిన ప్రశ్నలు వీడే అడుగుతాడు. ఆమాయకాయంలో, ఈ ముష్టివాడు, చెట్టుకింద కూర్చుని టీ పోస్తున్నాడు. నాకేసి తిరిగి చూశాడు. వాడే- ఇందాక రైల్లో నాతోబాటు దిగినవాడే. సన్నటి కళ్ళు, తీవణమైన చూపు అన్నాను. అది పొరబాటు. మళ్ళా చూశాను. అవును మరి ముష్టాడి మొహంకేసి మనం చూడం. చూడకుండా వాణ్ణి తప్పించుకునేందుకు, వొక వైసా పడేసి, మరో చోటికి పొమ్మంటాం. వాడి మొహంకేసి చూస్తే, ఏ అంగవైకల్యమో కంటబడుతుం దన్న భయం. ముక్కో, చెవో, కన్నో - ఏదో సరిగ్గా వుండదు. ఇట్లాంటివి చూసి, తనూ ఇట్లా గవుతాడన్న భయంతో, ఇల్లా అవకుండా ఏదన్నా మంత్రమో, మందో

కనుక్కుందా మనే బుద్ధుడు, భార్యతో చెప్పకుండా ఇంట్లోంచి పారిపోయాడు. ఈ సారి సరిగ్గా చూశాను. ఒక కన్ను సరిగ్గా లేదు. ఏదో పొర కమ్మి, ఆసందులోంచి, తెల్లతెల్లగా కనబడుతూంది. వాడు నన్ను చూశాడు. లేచాడు. పాగా సర్దుకున్నాడు. గోనిసంచి మడిచేసి లుంగచుట్టి, చెట్టు మొదట్లో వుంచి, నాకేసి నడుస్తున్నాడు. నాకు భయమేసింది. మళ్ళా వొచ్చి పట్టుకుంటాడా ఏమిటి? ఇందాక నేగా రైల్లో పదిపైసల బిళ్ళ పడేశాను. అప్పుడే మరిచిపోయాడా? అడిగినవాణ్ణి మళ్ళా అడుగుతాడా? ఇల్లా ఇచ్చుకోడం మొదలెడితే, దీనికి అంతంటూ వుందా? నేను లక్షాధికారినా? దానాలు చేస్తే, నేనూ వాడిలా గైపోనూ? ఇంకా దగ్గరగా వొస్తున్నాడు. మళ్ళా పాట మొదలెడతాడా? అర్భకుడు-పాడేందుకు వాడికి ఓపిక ఎక్కడిది? వాడిమీదుగా, యుగయుగాల నాగరికతలు నడిచివెళ్ళాయి. గుండెకి ఇరువైపులా వున్న ఆ ఎముకలు, ప్రేగులు, నాగరికత నడిచెళ్ళిన జాడలు, నీళ్ళన్నీ తోడేశాక ఎండిపోయిన రాయల సీమ నుయ్యి వాడి నేత్రం; యుద్ధాలన్నీ ముగిసి, ఫిరంగుల మోత సమసిపోయ్యాక, మిగిలిన నిశ్శబ్దం వాడి కంఠం. ఇంకేం పాడతాడులే!

అడుగో కుంటుతున్నాడు. ఇదివరలో నేను గమనించలేదు. కాలి మడమల ఏదో లోపం. కుంటుతాడు. నిజం కుంటివాడా? లేక ఇదంతా నటన కుంటే. నటించినకుంటి వేరేగా వుంటుంద రంగస్థలంపై చనిపోయినట్లు పడున పాత్ర జేగిరసాటుతో ఊపిరి తీస్తున్నట్లు నాకెందుకు ఈ వేదన! వాడు నన యాచించకుండా, నా ముందునుంచి నడి పోతాడేమో! నన్ను గుర్తుపట్టి, ఇందా ఇచ్చిన 'మారాజే' ననుకుని వెళ్ళి కూడనూ! నాకు నమ్మకం లేదు. మ: వాడి మొహం ఎట్లా చూడమో, వాడ

మన మొహంకేసి చూడడు. వాడు చూసేది మన చొక్కా జేబులకేసి, చేతులకేసి. చుట్టూ జనం వుండగా, ముష్టాడు తటస్థపడితే, మరొకరు చూసుకుంటారులే, అని తప్పించుకోవచ్చు. కాని ఒంటిగా వున్నప్పుడు అల్లా సమర్థించుకుని, వాణ్ణి వొదుల్చుకోడం కష్టం. కాబట్టి అక్కడి నుండి దూరంగా వెళ్ళి, జనంలో కలిసి పోవడం మంచిది. ప్రజాస్వామ్యంలో ప్రబలేని గుంపులు. ఆ గుంపులో కలిసిపోవాలి. లేచి ఉత్తరంవైపు స్లాట్ ఫారమ్ మీదికి నడవడం సాగించాను. పుస్తకాల స్టాల్ వాడొచ్చాడు - తలుపులు తెరిచే తతంగం జరుపుతున్నాడు. మళ్ళా కాఫీహోటల్ లోకి జారుకోనా? ఆ కాఫీడబ్బు వాడికే ఇవ్వొచ్చుగా. ఎందుకు నాకీ పిరికితనం. అటూ ఇటూ చూసి బెదరక తిన్నగా నడుచుకుంటూ వెళ్ళి స్లాట్ ఫారమ్ చివర-ఉత్తరదిక్కుకు చేరుతున్నాను. టిక్కెట్లాయన ఎదురయ్యాడు. రైలు ఎప్పుడొస్తుందని అడిగాను. మరో అరగంట ఆలస్యమయ్యేటట్లుంది అన్నాడు. నాగుండె జారింది. పావుగంట, అరగంట - మహా ఐతే గంట-ఆలస్యం సహించగలం-మరో అరగంట-అంటె గంటన్నర. రైలు వొచ్చి, స్టేషన్లో ముస్తాబై వెళ్ళేసరికి మరో అరగంట పట్టడూ. ఇట్లా ఆలస్యమైతే ప్రయాణీకుల గతేంగాను? ఆ కోర్టు గబ్బిలం కోర్టుకి హాజరవాలి. లేకుంటే కేసు పరాయి పక్షం అవుతుంది - వాడు ఫకీ రవుతాడు. ఆదంపతుల విషయం చూడండి. భార్యకి జబ్బు. హాస్పిటల్ లో చేర్పించడానికి తీసుకెడుతున్నాడు. ఆవిడ స్లాట్ ఫారమ్ వైసనే ప్రాణాలు విడిచేటట్టుంది. సకాలానికి వెళ్ళకపోతే, ఆవిడ్యార్థి పరీక్షకి అందుకోలేడు. ఆక్లార్కు ఆలస్యంగా వెడితే, ఆ పూటకి ఎగేసినట్లు జమ. రైలు ఆలస్యమైతే ఇన్ని ఇబ్బందులు ఏర్పడతాయి.

అధికారులకు ఫిర్యాదు చెయ్యాలి;

పత్రికలకి వ్రాయాలి. నిజమే, ఆలస్యం అవడంవల్ల నాకు జరిగే ప్రమాదం ఏదీ లేదు. లేదనుకోడానికి రైలు స్టేషన్లో, అందులో ఎక్కి, ఈ ముష్టాడి బారినండి తప్పించుకుని వుండునుకదా. ఇప్పుడు, మరో అరగంట అక్కడ గడపాలి. సూర్యుడు మెటికలు విరుస్తూ లేస్తున్నాడు. ఏదో ఇంత



మేత వేసుగున్న మేఘాలు కదలడం ప్రారంభించాయి. పోర్బర్లు అటూ ఇటూ తిరుగుతున్నారు. కాకులు ఎగిరి పోతున్నాయి. జనం దేన్నో వెదుకుతూ, తిరుగుతున్నారు. ఏదో గంట మోగింది. గుంపులు పరుగులెడుతున్నారు. నే వెళ్ళవల్సిన రైలు రావడం లేదుకద! వెనక్కితిరిగి చూశాను. ముష్టాడు. సరాసరి నా వద్దకే వస్తున్నాడు. పరమాత్మను మనిషి అన్వేషించడం బదులు, పరమాత్మే మనిషిని అన్వేషిస్తున్నట్లు, వెంబడిస్తున్నాడు.

ప్లాట్ ఫారమ్ దాటాను. అవతల రెండు మూడు చెట్లున్నాయి. వాటికింద పాత రైలుపెట్టి వొకటుంది. దాని కప్పు సరిగ్గాలేదు; తలుపులూ వున్నట్టులేవు. అందులో ఎవరో వున్న అలజడైంది. అక్కడొకామె వుంది. బిడ్డని ఆడిస్తోంది. వాలకం, వైఖరి చూస్తే ముష్టిదిలాగే వుంది. ఆగి పొయ్యాను. నాలు గడుగులు వెనక్కివేశాను. ఆమె గాఢరావడి లేచింది. చీర సర్దుకుంది. పిల్లవాణ్ణి దగ్గరకు తీసుకుంది. వెనక్కెడితే గొయ్యి, ముందు కెడితే నుయ్యిలాగైంది నా పని.

దక్షణ దిక్కున వాడు, ఉత్తర దిక్కున ఇది. ఈ ముష్టివాళ్ళకి, 'గారు, ఆమె,' మొనలైన మర్యాదస్తుల పదాలు వాడనక్కరలేదు. నాకేసి చూస్తోంది. చిరిగిన, ఆకుపచ్చరంగు చీర—బళ్ళంతా కప్పించనలేను. రెవిక లేదు. తైలం ఎరగని జుట్టు, సాలిగూడు దారాలకిమల్లె, జారిన వెండ్రుకలు మినహా, మెలితిప్పి, నెత్తిన కొప్పుగా అమర్చిన జడ. మొహం అడోలా దీనంగా పెడుతోంది. వెనక్కి తిరిగాను. వెనకాల వాడు. దక్షణంవైపు ముష్టాడు. నన్ను వెంబడించిన పరమాత్మ.

“దాని కేమీ ఇయ్యమాకండి.”

నా దగ్గరగా వచ్చి, రహస్యంగా చెప్తున్నాడు దక్షణదిక్కు ముష్టివాడు. ఉలిక్కిపడ్డాను. వాడి నీడ నా కాళ్ళమీద

పడింది—వాడంత పల్చటినీడ. ఒకడుగు వెనక్కి వేశాను.

“ఏం, ఎందు కివ్వొద్దు?” అని ప్రశ్నించాను, వాడి మొహంకేసి చూడకుండా.

“అది నాది. ఆణ్ణెట్టుకుంది. ఇస్తీరా, ఆడి కిస్తుంది.” రైలు ప్రమాదం జరిగి, గాయాలు తగిలి, అజీచి అజీచి, ఇంక అజీచే ఓపికలేక, కొనఊపిరితో ఆఖరుసారి మూలిగిన యాత్రీకుడి కంఠంలా వుంది వాడి కంఠం.

“వా డెవడు?”

“ఆడ—ఆడే,” అని అవతల ప్లాట్ ఫారమ్ వేపు చూపించాడు. అవతల ప్లాట్ ఫారమ్ మీద, మరేదో రైలు లొచ్చి నిలిచింది. జనం ఎక్కడం, దిగడం, హడావిడిగావుంది. ముష్టివాళ్ళ బృందం చీలి, విడివిడిగా, అందరూ తలోపెట్టి కిటికీముందూ కాపలా కాసి, వికృతంగా చేతులు, కడుపులు చూపుతూ యాచిస్తున్నారు. దూరంగా గార్డు పెట్టెకి ముందుపెట్టెముందు నిలబడ్డాడు వొక ముష్టివాడు. వాడికేసి చూపుతున్నాడు. వాడు, ఆ పెట్టెలో ఏమీ దొరక్క, బ్రీడ్డి మెట్లముందు నిలబడి జనాన్ని పట్టుకుని అడుగుతున్నాడు. వయస్సు మువ్వైపు వుంటుందేమొ. కండ బలం, పిక్కబలం, గుండ్రటిమెడ, గిరజాల జుట్టుని ఎఱ్ఱపాగాలో అమర్చి, హుషారుగా యాచిస్తున్నాడు. వాడిలో ఏ అవకరమూ కనబడలేదు. హాయిగా కూలిపని చేసుకోవచ్చు—ఈ ముష్టి దేనికో! ఏమొ. మన దేశంలో, దేవుడి పేరిట జనాన్ని రంజింప చేసి, కాయకష్టపడకుండా డబ్బు గడించడం సుకువు. పనులు చేసేవాళ్ళూ, ఫలానా పని చెయ్యి—అని చెప్పేవాళ్ళూ—ప్రపంచంలో ఇచ్చేవాళ్ళూ, పుచ్చుకునే వాళ్ళూ అంతే. ఇచ్చినదీ, పుచ్చుకున్నదీ—అంతా దేవుడికే చేరుతుంది.

“నీ పేరేమిటి?” అని ఎదో అర్థంలేని ప్రశ్న అడిగాను.

“గురన్న.” ఈనాటికీ పేరుగల ముష్టాడిని చూడగలిగాను.

“నిన్ను విడిచేసి, వాడితో ఉంటోందా—ఏం? ఎందుకు?” అని అడిగాను.

గురన్న నవ్వేయత్నం తుణం చూశాను. యాచనతో వికృతమైన మొహంలో యుగయుగాల సంస్కృతి పోషణలో హరించిపోయిన, ఒంటి కన్ను ద్రవింపజేసిన ఆ 'తడి' నడుమ నవ్వు. నా ప్రశ్నకి సమాధానం లేదు.

“దాని కిమాకండి — ఆడి కిస్తుంది. నా కివ్వండి.” మళ్ళా యాచన మొహం, వికృతంగా పెట్టాడు. అరచెయ్యి చాచాడు. చిత్రం, వాడి చేతికి ఐదువేళ్ళూ ఉన్నాయి. వాడికాలం వృధాచేశాను, ప్రశ్నలతో. ఈ సంభాషణ లేకుంటే, ఆ రైలుదగ్గర కెళ్ళి, నాలుగు డబ్బులు గడించుకునే వాడు. ఈ కాలయాపన తుమించరానిది. అరచేతిలో పావలా వుంచాను. విశ్వాన్ని పరమాత్మ, తన అరచేతిలో నొక్కిపట్టి, 'లీల',—'కేళి' జరుపుతున్నట్లు పావలాని వాడి చేతులో నొక్కిపెట్టి వేళ్ళు మడిచాడు. చిత్రం, వాడి వేళ్ళు ముడుచు గుంటాయికూడ.

“దాని కేమీ ఇయ్యమాకండి;” అవతల ప్లాట్ ఫారమ్ వైపు మడమ ఎగరేస్తూ పోతున్నాడు గురన్న; గంట కొట్టారు. జండా చూపాడు గార్డు. టీకప్పులు, చిల్లర తీసుకుంటున్నాడు 'టీ' కుర్రాడు. అడ్డ మొచ్చిన కుక్కని ఎవరో కట్టతో కొట్టారు. మొర్రొమంటూ అక్కడే నిలబడి, కింద బడ్డవాటిని పరుకు తింటోంది కుక్క. మరో రెండుకుక్కలు కయ్యానికి దిగాయి. నడిచే ప్రతివాడూ, వాటిలో వొకదాన్ని తన్నుతూనే వున్నా, వీటిని కాతరు చేసే స్థితిలో లేవు ఆ కుక్కలు.

నా ముందునుంచే నడుస్తోంది—ఉత్తర దిక్కు ముష్టిది—గురన్న ముద్దులసతి. కళ్ళూ, జుట్టూ, నడకా, అన్నీ బాగానేవున్నాయి. తెల్లగా మెరిసే పళ్ళు—బుజాన బిడ్డ—లోపల మరో బిడ్డ—గర్భవతి—ఆరో మాసమా? నునువైన, నల్లటి శరీరం—

గీతలు, చర్మం రేగిన మడతలు-పవీ లేవు. నున్నటి వతుం-పెద్దగా, బరువుగా, ముందు చూపుగల స్థనాలు. శరీరం అంతలావు కాదు; సన్నమే. సన్నటి శరీరం కావడం మూలాన కాబోలు, ఆ పెద్ద స్థనాలు ప్రస్ఫుటంగా కనబడి, వాట్లకేసి చూసేటట్లు, చూపుని గుండ్రంగా తిప్పితిప్పి నిలిపి వేసే, శక్తిగల స్థనాలు, చీరమడతల చుట్టూ-ఆరోమాసమని, కాలమానాన్ని ప్రదర్శిస్తూ-నా ముందుగా వెడుతోంది. ఆమెమీదనుండికూడా నాగరికత నడిచింది. గుండ్రటి, నునుపైన శరీరంపై చక్రాలు నిలబడక, రథం పట్టికొట్టి, నాగరికత ఓడిపోయింది. ఆమె గెల్చింది. ఇంకా ఆమెలో నిప్పు, కామం వున్నాయి; ప్రభుత్వాలు ప్రచారం చేస్తున్న కుటుంబనియంత్రణ పథకాన్ని సైతం కాల్చివేసే నిప్పు, నా ముందు నిలబడి చెయ్యి చాస్తుందనుకుని, దర్పంగా, గర్వంగా, భూస్వామితత్వానికి తుదివారసుణ్ణిగా నిలబడ్డాను. పడేస్తాను పావలా — ఇంకా మాట్లాడితే, ఆర్థరూపాయి-ఆమాటకొస్తే, రూపాయి-ఆడదంటే గౌరవం. వెనకటి శతాబ్దిలో, అది ముష్టినుండ. ఇప్పుడు, భిక్షుకురాలు, బీదరాలు, బిచ్చకత్తె-నాట్యకత్తెరి మల్లే ఆకలితో నర్తిస్తుంది. గురన్న శ్రీమతి-సతీమణి-ఆదర్శ మహిళ, బిచ్చాదేవి-గర్భవతి.

కాని, అది నాముందు నిలబడి యాచించకుండా నడిచివెళ్ళింది. ఆశ్చర్యపడ్డాను. నాలో ఏదో గాయపడింది. ఇది తృణీకరణ; అహంభావం. మాటలు తెచ్చుకోని ఉద్రేక సముద్రంలో అలగా, కాకి రెట్టలా కొట్టుకుపోతున్నాను.

గంట మోగింది. కూలీలు పాగాలు చుడుతున్నారు. జనం పరుగులు, ట్రాలీ బండ్లు, రోగిని లాగే కుర్చీ, కుండలో నీళ్లు, టీ బకెట్, చాకలెట్ కుర్రాడు, పత్రికలబ్బాయి, ముసిలాడు, ముక్కాడు-ప్లాట్ ఫారం అంచుమీద నడుస్తున్నారు.

యాత్ర ముగిశాక, చివరి పవ్వళింపు ఆ మనుషులగుండా, ఈ బిచ్చకత్తె వొదిలించుకోడానికి ఏదో చేతులో వడేస్తున్నారు. నవ్వి, సలామెట్టి, మరొకర్ని అడుగుతోంది. చిల్లరంతా కొంగులో కట్టి, నడుంపక్క చీరమడతలో దోపుతోంది.

నే ఎక్కవల్సిన రై లొచ్చింది. బెడ్డింగు, పెట్టె వెదుక్కుని, పోర్టర్ నెత్తిన పెట్టి, చోటుకోసం పెట్టెలు గాలిస్తున్నాను. ఇంజన్ పక్క పెట్టెలో ఖాళీ కనబడుతోంది, కాని అందులో ఎక్కితే ఇంజన్ నెరుసులు, బొగ్గు-ఏదన్నా ప్రమాదం సంభవిస్తే కళేబరం కరువై పోతుంది. ప్రాణంపై తీపి మరి. రెండు మూడు పెట్టెలు విడిచేసి, తర్వాత దాంట్లోపడ్డాను. ముష్టిది ఇంజన్ పక్క పెట్టెముందు చెయ్యి చాస్తోంది. తర్వాత పెట్టెదగ్గర కొచ్చింది. ఒక ధర్మాత్ముడు, బిడ్డ చేతిలో నిమ్మతొన లెట్టాడు. నా పెట్టెముందు కొచ్చింది. మొహం అదొలా పెట్టి, చెయ్యి చాచి, నన్నూ అడిగింది. నా మనస్సు బాగైంది. వై కులాలవారి పెత్తందారిని-అడిగితే ఇస్తాను. అహం పొంగింది. నేను మామూలు మనిషి నయ్యాను. ముష్టి మొగుడు గురన్న దీని కేమీ ఇవ్వద్దన్నాడు. ఇవ్వద్దని శాసించేటందుకు వా డెవడు? ఎవరి కివ్వాలో ఎవరి కివ్వకూడదో శాసించేది ఈ ముష్టిముండా మొగుడువెధవా! అది, వాణ్ణి వొదిలేసి, మరొకడితో వుంటోందిట. అది అల్లా వుంటే నా కేం? వీడు ముసిలాడు. — వాడు వడుచువాడు. ఆకలి తీవ్రత వొకరే-భౌతికశాస్త్రంలో ప్రత్యక్షమయ్యే కాన్స్టెన్ట్ 'క' దాని మందం, వొత్తిడి, వైశాల్యం సమయా సమయాలూ వొక్కరే. ఏకో నిరంజన్! ఎన్నెన్నో మతాలు, పరమాత్మ ఒక్కడే.

జేబులో చిల్లరంతా గాలించి పోగు చేస్తే రెండణా లైంది. మొగాడికి కూలి జాస్తి; ఆడదానికి తక్కువ. వాడికి పావలా ఇచ్చాను. దీనికి రెండణాలు

చాలు. ఇచ్చాను. నవ్వి, సలాం చెప్పి, ముందుకు నడిచింది. బుజాన బిడ్డ, చెయ్యి ఊపుతోంది.—పెరిగిపోతూన్న జనాభాకి, ఇచ్చిన స్వాగతం! రై లు కదిలింది. గార్డు జండా వూపుతున్నాడు. వూపకముందే కదిలింది రై లు. కదిలాక గంట కొట్టారు. ముష్టిది రై లు పెట్టె నంటిపెట్టుకునే నడుస్తోంది.

రై లు వేగం ముదురుతోంది. ముష్టిది పరుగెడుతోంది. ఆగిపోయింది. కిటికీలోంచి తల వైకి పోనిచ్చి చూశాను. ముష్టిదాని ఎదురుగా, భర్త గురన్న నిలబడ్డాడు. వొడిలో చీరకొంగు విప్పి, చిల్లరంతా వాడి చేతిలో వేస్తోంది. రై లు మలుపు తిరిగింది. వారింక కనబడ్డంలేదు. ముక్కు పొడుం పీల్చి, బద్ధకం విదిలించుకొన్నట్లు, ఫ్యాక్టరీపొగా, ఇంజన్ పొగా పీల్చి పీల్చి తూర్పున మేఘం నల్లబడి కదలడం సాగించింది. గురన్నపై కోపం వచ్చింది. అబద్ధం ఆడాడు. దాని కేదిచ్చినా ప్రియుడి కిస్తుంది-తన కివ్వదు-అని. అదే అబద్ధం. సంపాదించిన డబ్బంతా భర్త చేతిలో పొయ్యడం నే స్వయంగా చూశాను. ఆమె చరిత్రలో రా కొమార్తె. రాజ్యం బల పరుచుకోవాలని వృద్ధుడికి కట్ట బెడతారు. వృద్ధుడు యుద్ధాలలో ఓడిపోయి బికారపుతాడు. పరరాజు యువకుడు. ఆమె ప్రేమిస్తుంది. భర్తని విడిచేసి, ఆ రాజుతో పుండి, రాణి అవుతుంది. భర్త సంపాదన, తన రాజ్యంలో కొన్ని భాగాలు, వృద్ధుడైన ఆ మొదటి భర్తకి ఇచ్చివేస్తూ వుంటుంది. ఈ ముష్టిదీ అంతే. ప్రేమ, కామం-ఇవి ఆ యువకు డిస్తాడు; ఏమీ లేని భర్తని తనే పోషిస్తుంది. వింతకథ. కావ్యం అల్లుతారు కవులు. ఇది రాణి కాదు, ముష్టిది. అబద్ధాలాడే భర్తపట్ల ఎంతో ఆదరణ. రై లు క్రమంతో కదుల్తోంది-నా గుండెలో రేగిన లయతో సమన్వయం కుదిరింది కాబోలు, కన్ను మూశాను.

